

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvye yuddhakāṇḍē*

**॥ *ēkapañcāśaḥ sargaḥ* ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ ēkapañcāśaḥ sargaḥ ॥

śrīrāmasya bandhanatō mōkṣaṃ śrutvā cintitēna rāvaṇēna  
dhūmrākṣasya yuddhāya prēṣaṇaṃ sēnāpatinā saha tasya  
nagarānnirgamaṇaṃ ca

tēṣāṃ tu tumulaṃ śabdaṃ  
vānarāṇāṃ mahaujasām |  
nardatāṃ rākṣasaiḥ sārdhaṃ  
tadā śuśrāva rāvaṇaḥ ॥ 6.51.1 ॥

snigdhaḡambhīranirghōṣaṃ  
śrutvā taṃ ninadaṃ bhṛśam |  
sacivānāṃ tatastēṣāṃ  
madhyē vacanamabravīt ॥ 6.51.2 ॥

yathāsau samprahṛṣṭānāṃ  
vānarāṇāmupasthitaḥ |  
bahūnāṃ sumahān nādō  
mēghānāmiva garjatām ॥ 6.51.3 ॥

suvyaktaṃ mahatī prīti -  
rētēṣāṃ nātra saṃśayaḥ |

tathāhi vipulairnāḍai -

ścukṣubhē lavaṇārṇavaḥ || 6.51.4 ||

tau tu baddhau śaraistīkṣṇai -

rbhrātarau rāmalakṣmaṇau |

ayaṃ ca sumahān nādaḥ

śaṅkāṃ janayatīva mē || 6.51.5 ||

ēvaṃ ca vacanaṃ cōktvā

mantriṇō rākṣasēsvaraḥ |

uvāca nairṛtāṃstatra

samīpaparivartinaḥ || 6.51.6 ||

jñāyatāṃ tūrṇamētēṣāṃ

sarvēṣāṃ ca vanaukasām |

śōkakālē samutpannē

harṣakāraṇamutthitam || 6.51.7 ||

tathōktāstē susambhrāntāḥ

prākāramadhiruhya ca |

dadrśuḥ pālītāṃ sēnāṃ

sugrīvēṇa mahātmanā || 6.51.8 ||

tau ca muktau sughōrēṇa

śarabandhēna rāghavau |

samutthitau mahābhāgau

viṣēduḥ sarvarākṣasāḥ || 6.51.9 ||

santrastahrdayāḥ sarvē

prākārādavaruhya tē |

vivarṇā rākṣasā ghōrā  
rākṣasēndramupasthitāḥ || 6.51.10 ||

tadapriyaṃ dīnamukhā  
rāvaṇasya ca rākṣasāḥ |  
kṛtsnaṃ nivēdayāmāsu -  
ryathāvad vākyakōvidāḥ || 6.51.11 ||

yau tāvindrajitā yuddhē  
bhrātarau rāmalakṣmaṇau |  
nibaddhau śarabandhēna  
niṣprakampabhujau kṛtau || 6.51.12 ||

vimuktau śarabandhēna  
dṛśyētē tau raṇājirē |  
pāśāniva gajau chittvā  
gajēndrasamavikramau || 6.51.13 ||

tacchrutvā vacanaṃ tēśaṃ  
rākṣasēndrō mahābalaḥ |  
cintāśōkasamākrāntō  
vivarṇavadanō'bhavat || 6.51.14 ||

ghōrairdattavarairbaddhau  
śarairāśīviṣōpamaiḥ |  
amōghaiḥ sūryasaṅkāśaiḥ  
pramathyēndrajitā yudhi || 6.51.15 ||

tadastrabandhamāsādyā  
yadi muktau ripū mama |

saṃśayasthamidaṃ sarva -  
manupaśyāmyahaṃ balam || 6.51.16 ||

niṣphalāḥ khalu saṃvṛttāḥ  
śarāḥ pāvakatējasaḥ |  
ādattaṃ yaistu saṅgrāmē  
ripūṇāṃ jīvitaṃ mama || 6.51.17 ||

ēvamuktvā tu saṅkruddhō  
niḥśvasannuragō yathā |  
abravīd rakṣasāṃ madhyē  
dhūmrākṣaṃ nāma rākṣasam || 6.51.18 ||

balēna mahatā yuktō  
rakṣasāṃ bhīmavikrama |  
tvam vadhāyāśu niryāhi  
rāmasya saha vānaraiḥ || 6.51.19 ||

ēvamuktastu dhūmrākṣō  
rākṣasēndrēṇa dhīmatā |  
parikramya tataḥ śīghraṃ  
nirjagāma nṛpālayāt || 6.51.20 ||

abhiniṣkramya tad dvāraṃ  
balādhyakṣamuvāca ha |  
tvarayasva balaṃ śīghraṃ  
kiṃ cirēṇa yuyutsataḥ || 6.51.21 ||

dhūmrākṣavacanaṃ śrutvā  
balādhyakṣō balānugaḥ |

balamudyōjayāmāsa

rāvaṇasyājñayā bhṛśam || 6.51.22 ||

tē baddhaghāṇṭā balinō

ghōrarūpā niśācarāḥ |

vinadyamānāḥ saṃhr̥ṣṭā

dhūmrākṣam paryavārayan || 6.51.23 ||

vividhāyudhahastāśca

śūlamudgarapāṇayaḥ |

gadābhiḥ paṭṭisairdaṇḍai -

rāyasairmusalairapi || 6.51.24 ||

parighairbhindipālaiśca

bhallaiḥ pāśaiḥ paraśvadhaiḥ |

niryayū rākṣasā ghōrā

nardantō jaladā yathā || 6.51.25 ||

rathaiḥ kavacinastvanyē

dhvajaiśca samalaṅkṛtaiḥ |

suvarṇajālavihitaiḥ

kharaiśca vividhānanaiḥ || 6.51.26 ||

hayaiḥ paramaśīghraiśca

gajaiścaiva madōtkāṭaiḥ |

niryayurnairṛtavvyāghrā

vyāghrā iva durāsadāḥ || 6.51.27 ||

vṛkasiṃhamukhairyuktaṃ

kharaiḥ kanakabhūṣitaiḥ |

ārurōha rathaṃ divyaṃ  
dhūmrākṣaḥ kharaniḥsvanaḥ || 6.51.28 ||

sa niryātō mahāvīryō  
dhūmrākṣō rākṣasairvṛtaḥ |  
hasan vai paścimadvārā -  
ddhanūmān yatra tiṣṭhati || 6.51.29 ||

rathapravaramāsthāya  
kharayuktaṃ kharasvanam |  
prayāntaṃ tu mahāghōraṃ  
rākṣasaṃ bhīmadarśanam || 6.51.30 ||

antarikṣagatāḥ krūrāḥ  
śakunāḥ pratyāśēdhayan |  
rathaśīrṣē mahābhīmō  
ḡdhraśca nipapāta ha || 6.51.31 ||

dhvajāgrē grathitāścaiva  
nipētuh kuṇapāśanāḥ |  
rudhirārdrō mahāñśvetaḥ  
kabandhaḥ patitō bhuvi || 6.51.32 ||

visvaram cōtsrjannādān  
dhūmrākṣasya nipātitaḥ |  
vavarṣa rudhiraṃ dēvaḥ  
sañcacāla ca mēdinī || 6.51.33 ||

pratilōmaṃ vavau vāyu -  
rnirghātasamaniḥsvanaḥ |

timiraughāvṛtāstatra

diśaśca na cakāśirē || 6.51.34 ||

sa tūtpātāṃstatō dṛṣṭvā

rākṣasānāṃ bhayāvahān |

prādurbhūtān sughōrāṃśca

dhūmrākṣō vyathitō'bhavat |

mumuhū rākṣasāḥ sarvē

dhūmrākṣasya puraḥsarāḥ || 6.51.35 ||

tataḥ subhīmō bahubhirniśācarai -

rvṛtō'bhiniṣkrāmya raṇōtsukō balī |

dadarśa tāṃ rāghavabāhupālitāṃ

mahaughakalpāṃ bahu vānarīṃ camūm || 6.51.36 ||

|| ityārṣē śrīmadrāmāyaṇē vālmīkiyē ādikāvye  
yuddhakāṇḍē ēkapañcāśaḥ sargaḥ ||